



BAYAT

№ 17 (599)



Salam
Sarvan

MƏN GƏLƏR OLMADIM, YOLU QARŞILA

Alın yazısında imza yeri boş -
edam fərmanıdı, qollamaq olmur.
Nifrət elədiyin ayağını da
bir addımdan uzaq tullamaq olmur.

Dayan bir dəqiqə bir "yox" de mənə,
hər gecə yuxuma girib yatan qız.
Adamı arxadan gəlib ötərlər,
ay məni qarşıdan gəlib ötən qız.

İndi bu qış ömrü sürüşmək gərək
Bizi qar otürər, dolu qarşılar.
Bu da ki sonuncu teleqramım:
mən gələr olmadım, yolu qarşıla.

HÖRÜYÜN ƏLİMDƏ TƏSBEH ƏVƏZİ

Hörüyün əlimdə təsbeh əvəzi...
üstündə duamı oxudum, ayıl.
Sənin məhəbbətin mənim gözümdə
tərsinə yozulmuş yuxudu, ayıl.

İndi sən mənimçin heç nə deyilsən,
indi nə dərdimsən, nə nəşəm, qadın!
Mən səni sevmirəm, sənin qoynuna
səndən gizlənməyə girmişəm, qadın...

Hələ gizli-gizli ovuram səni,
gah daş daşıyıram, gah qum atıram .
Mən səni atmıram, səndən qaçmağa
ömrüm uzunluqda lağım atıram.

31 YAŞIN ŞERİ

Təkəm lap otuzbir rəqəmi kimi.
Yel əsir əsəbdən titrəyir qapım.
Bir stol açmışam, süfrəmin üstə
bircə qab çatışmır - mürekkəb qabı...

Vaxt axır, otuzbir yaş damcıları
aram-aram düşür hələ üstümə.
Elə üşüyürəm, O da yoxdu ki,
gəlib ƏLLƏRİNİ sərə üstümə.

Bu köhnə kirayə evin yiyəsi
yenə "qulağını" burur saatın:
- Fikirdən neçədə aylacaqsan,
ay oğul, neçəyə qurum saati?

BAĞIŞLA, OTAĞIM TÖR-TOKÜNTÜDÜ

Yuvam dimdiyimdə gəzirəm hələ...
Sənsiz yer də yoxdu, dərbədər mənə
Gəl e, gəl qırılıb qırağa düşmüş
o qol budağımdan meyvə də mənə.

Bilmirəm keçirim hansı halını -
Oynayım toyuna, batım yasına?..
Hər gün neçə məktub yazıb cırıram,
cırıb tullayıram... poçt qutusuna.

Gözləməkdən gözüüm çuxura düşüb,
gör heç soruşursan, nə çöküntüdü?
Sənli xatirələr dağılıb evə -
bağışla, otağım tör-töküntüdü.

SƏN DƏ GƏL GET CƏZANI AL

Üç-üçün neçə eyləyər?...
Nəsə səndə düz eləmir.
Durub deyirsən, ay Allah,
bə niyə doqquz eləmir?

Sən də gəl get cəzanı al -
sən də qoşul hamımıza:
Tanrı ölüm hökmü kəsib
doğulmaq günahımıza.

Ha çalsan qəmgin havalər
qəmi oynatmaz, ay uşaq.
Adam göz yaşı içində
gəmi oynatmaz, ay uşaq.

DEYİRƏM QÜRBƏTDƏNƏM

Noolsun bu vətəndənəm,
noolsun bu kənddənəm.
Soruşurlar haralısan,
deyirəm Qürbətdənəm.

Bu ruh bu kannan əlbirdi,
bu sümük bu dəriynən...
Gedən ömrə ƏL eləyir
saat öz KƏFKİRİYNƏN.

Bir ağır qəzaya düşdük
bir gündə, bir saatda -
Kimi maşın altı qaldı,
kimi Allahın altıda.

BU GÜN VAXTIM YOXDU, BU GÜN ÖLÜRƏM

Yaranın üstü tək açıldı gözün -
indi bu yaradan axan qandı su.
Dərdin doqquzuncu mərtəbəsində
bizim gözü müddə saatnandı su.

Səni necə atım, necə, bilmirəm -
bir zərsən düşmüşsən heç üz üstə.
Şəklini asdığım mıx qalib ancaq
sinə divarımın iç üzü üstə.

İki tərəfin var - gözlərin, dilin:
bu işıq gələndi, o da it hürən...
Gələ bilməyəcəm sənnən görüşə,
bu gün vaxtım yoxdu, bu gün ölürəm.

GÖRÜNÜŞ

Miz üstə şair başı
başda şer havası...
Siqaret kötüyüylə
dolmuş sərgə yuvası.

Saatın əqrəbləri
biri-birinin üstə:

qıfılınan bağlanıblar
üçü də "bir" in üstə.

O körpənin alnında
iki kəlməlik yazı:
bax, elə beləcə də
yazılıb ki "nə yazım?"

AY NARAHAT, DARIXMA

Sən mənim yolayrıcımdın,
səndən yüz yana döndüm.
Gah sağa döndüm, gah sola
və bir gün sona döndüm.

Ağla göz yaşlarınla yu -
sifətini ağ saxla...
Məni dilinin ucunda
dişindən uzaq saxla.

Ay mənsiz dözə bilməyən,
ay narahat, darıxma.
Səhər-axşam başına döy -
başını qat, darıxma.

DÜNƏN TOYUMDA İDİM

Neynək, iş-işdən keçib,
olan-olub, deyirlər...
Sən məni öldürəndə
gören olub, deyirlər.

Gir tabutum altına -
çətilrən çıx gəzməyə...
Qanıma səp üstünə -
ətirlən çıx gəzməyə.

Təki kefin kök olsun,
mənim zalım sevdiyim...
Dünən TOYUMDA idim -
yerin məlum, sevdiyim.

SƏNİ VURMAĞA DA QALXMAZ ƏLLƏRİM

Buludlar toz durmu belə qopular
yağışın yol keçib axdığı yerdən?...
İlahi, indicə bir gül çıxacaq
dağ öz ürəyini sıxdığı yerdən.

Səni vurmağa da qalxmaz əllərim
atılsa üzünə ləçək tellərin...
səndən vəfalyımış sənin yolların -
hələ də keçirlər baxdığım yerdən.

Əh... birin bilirsən sən də, birin yox -
daha yıxılıram, heç xəbərin yox...
Gördüm ki tutmağa özge yerim yox,
tutdum yıxılmağa qorxduğum yerdən.

GÜNDÜZDÜ, QARANLIQ İÇİNDƏN KEÇİR

Hər gün ad gününü dünyada bəlkə -
hər gün bu dünyada il tamam olur.
Gündüzdü qaranlıq içindən keçir,
yalandı deyirlər ki, axşam olur.

Gecə ki yuxuda axşam görürsən,
səhər gündüz olur - yuxun çin çıxır...
Yatırsan ayılıb xoş gün görəsən,
ayılıb görürsən yenə gün çıxıb.

Baxdım, nə qapısı, nə bacası var,
baxdım çöl-bayırı görməyən evə:
Bəs axşam haradan girir qaranlıq
gündüz gün işığı girməyən evə?

QORXUT UŞAĞINI SALAM ƏMİYNƏN

Sancıldı köksünə oxun itisi -
hayıf pozdu köynəyinin ütüsün...
Arzum yox, pulum yox, nəzir qutusu
mən nə niyyət tutum, nə salım sənə?...

Həkiməm xalatım kəfən, qəm iynəm,
qorxut uşağını Salam əmiynən...
Qollarım bağlanıb qopuz simiynən,
həə, ərə gedən qız, nə çalım sənə?

Boğulub üzürəm, batıb gedirəm...
Başımı əsa tək tutub gedirəm...
Səni həmişəlik atıb gedirəm,
işdi dönər olsam, nə alım sənə?

GƏL GEDƏK OTURUB SAATA BAXAQ

Neynirdim bu boyda ömrü ilahi,
bu boyda yırtıq yox bu yamaq üçün...
Bir göz qırpımınca ömür verəydin -
o da ki gözü mü qapamaq üçün.

Mən ki GÜNÜN gecə gözetçisiydim,
niyə basdı yuxu, nooldu yatdım?..
Bir uzaq yol gəldi bu baxt mənəcən,
o da gələnin kimi yoruldu yatdı.

Söndür ekranları, ta bundan belə
nə filmə, nə də ki həyata baxaq.
Deyirlər saatda yaxşı vaxt gedir -
gəl gedək oturub saata baxaq.

BİR QIZ ÜSTÜMDƏ SAÇ YOLUR

Bizə dərd gələndə bu it
hürmür, ilahi, hürmür.

Keçib korrılmaq istəmir,
qıymır ömür yoluna -
bir adam sən verən ömrü
sürmür, ilahi, sürmür.

Mən də qəbir qapısını
döyürəm nəfəs ilə.
Bir qız üstümdə saç yolur
hörmür, ilahi, hörmür.

YOLLAR KÖRPƏ BÜKMƏYƏDİ

Körpələr yollar açmağa,
yollar körpə bükməyədi...
Bu dünyanın daxilləri
içində gül əkməyədi.

Bir azdan bel də əyilər
ki əllər çəliyə çatsın.
Tanrı bizi böyüdür ki,
başımız tələyə çatsın.

Belə... nə sevinc gülməyə
və nə dərd ağlamağa...
Bu dünyanın çiçəkləri
süpürgə bağlamağa.



ƏDALƏT •

12 avqust 2017-ci il